

IS-SEMIN U L-ILSIEN TAGĦHOM

Mita bniedem jinġtieglu jitgħallem xi lsien barrani, tarah jaqbad grammatka ta' dak l-ilsien. Jitgħallimha, jibda jaqra u jfisser kotba minn dak l-ilsien għal ilsien, sa kemm iħossu li jkun tgħallem biż-żejjed dak l-ilsien. Izda b'daqshekk ma jkunx wasal sabiex jara sewwa x'jista' wiehed jitgħallem minn ilsien. Jekk dan il-bniedem jiġi mistoqsi ta' liema nisel huwa l-ilsien li jkun tgħallem, kemm hija twila l-ġrajja tiegħu, fejn u min kien bih jittellem u mistoqsi-jiet oħra bħal dawn, aktarx ma jwieġbek xejn. Dana jiġri, il-għaliex mhux kull min jaf ilsien, kemm jiktbu u jithaddtu, jista' jara' dak kollu li l-ilsien ikun jiġbor ġewwa fih. Il-Grammatka hija kodiċi ta' liġijiet sabiex turik taqra u tikteb tajjeb, imma xejn ma ssemmilek fuk il-bidu, il-ħajja u l-ġrajja ta' l-ilsien. Biex tkun taf dawn il-ħwejjeg trid tgħaddi għal tagħlim ieħor, li huwa l-*filoloġija jew lingwistika*. Li wiehed jitgħallem ilsien fuq il-grammatka hija *sengħa*, li wiehed jitgħallem ilsien skond il *filoloġija* hija *xjenza*.

Ix-xjenza tal-filoloġija ma hix wisq qadima. Il-għorrief ta' ftit snin ilu, xejn ma kienu ħabbli moħhom fuq dan it-tagħlim; izda l-lum il-filoloġija hija waħda mix-xjenzi li l-aktar imxew il-quddiem, u li kixfu għal għajnejna tagħrif l-aktar sabiħ u ta' fejda fuq l-egdem żmenijiet. Hija għażlet l-ilsna, ħajjin u mejtin, li l-lum nafu bihom, minn xulxin u għaqqdithom f'razzez, uriet kif ilsien huwa mnissel minn ieħor, liema huwa l-egdem u xi ġrajja kellu, min kien u fejn kien jithaddet b'dan jew dak l-ilsien, eċċ.

Nistgħu aħna nafu bil-filoloġija jekk l-ilsna kollha humiex ġejjin minn ilsien wiehed? Fost il-għorrief min iwieġeb "iva", u min "le". Izda kull hadd jaqbel u jgħid li kull razza hija qadima ħafna u għalhekk il-filoloġija tmur iżjed fil-bogħod minn l-Istorja u tidhol fi żmenijiet il-Pre-istorja.

Iż-żmien li minnu tithaddet l-Istorja jibda minn dak il-jum li fih il-bniedem beda jħalli bil-miktub xi tifikira tiegħu. Iż-żmien ta' qabel, li fih il-bniedem ma kienx jaf jikteb, huwa żmien il-Pre-istorja. U billi l-kitba ma daħlitx kullimkien f'hin wiehed, insibu, li għal xi nies l-Istorja tibda aktar kmieni, milli tibda għal oħrajn. Il-Babiloniżi kienu jiktbu 5000 sena qabel Kristu, għalhekk għalihom

l-Istorja tibda kmieni; għad hawn nies fid-desert li sal-lum għadhom ma kitbu xejn, u għal dawn l-Istorja għadha ma bdiex!

Izda jekk il-filologija għandha tifi u tqabbel l-ilsna ma' xulxin, kif wiehed jista' jkun jaf x'ilsien kienu jithaddtu dawn jew dawk in-nies fiż-żmien tal-Pre-istorja, mita huma ma hallewlna xejn miktub? It-twegiba ma hix wisq tqila. Jekk ahna ma nafux x'kienu jithaddtu dawn jew dawk in-nies qabel ma bdew jiktbu, ahna nafu x'kienu jithaddtu wliedhom mita dawn bdew jiktbu, u lsien l-ulied huwa wirt missirijiethom; għalhekk minn ilsien l-ulied ahna nagħhirfu ilsien il-missirijiet. Jista' wkoll jigri li lsien jin-tilef, u mita dan jigri, kif aktarx gara, l-ebda tama ma għandna li nistgħu nsibuh. Jista' wkoll jithalltu ma' oħrajn, iżda dana jinagħraf malajr, jekk l-ilsna li minnhom ikun imhallat ikunu magħrufin.

Minn dan, ahna nistgħu naraw li minn l-ilsien ta' għaqda ta' nies nistgħu nagħhirfu xi haġa fuq in-nisel tagħhom. Izda għal din il-haġa huwa meħtieġ li nifthu għajnejna sewwa; il-għaliex kif igħidilna sewwa haġna De Morgan, l-ilsien ma hux haġa waħda man-natura tar-razza, iżda huwa tagħlim— u għalhekk kull bniedem ta' kull razza, jista' jitgħallmu,— is-snaġġa' wkoll huma bħal l-ilsien, jigħifieri ma għandhomx x'jaqsmu mal-għamla fisika tal-bnedmin li jitgħallmuhom (1). Hija għalhekk haġa magħrufa minn kullhadd, li l-ilsien ma għandux dejjem x'jaqsam man-nisel, jigħifieri min jithaddet ilsien semi, ma hux dejjem ta' nisel semi; il-għaliex jista' jkun li għaqda ta' nies tiġi mixruba minn għaqda ta' nies ta' nisel ieħor u b'hekk titlef ilsien in-nisel tagħha u tiegħu lsien in-nisel li fih tkun inxorbot. Il-ġrajja tal-Kopti jew Eġizzjani (2) tatina l-isbaħ xhieda ta' dan. Il-Kopti ma humiex semin imma hamin (3). Mita s-semin bdew jixterdu fil-Qanġhan, habta ta' 2,500 sena qabel Kristu, xi wħud minnhom bdew deħlin fl-Eġittu wkoll u taħt id-

(1) “*Le parler ne correspond pas à la nature ethnique d'une race, mais bien à une culture intellectuelle, et les industries sont dans les mêmes conditions que la langue, c'est-à-dire indépendantes de la forme physique des hommes qui les exercent.*” JACQUES DE MORGAN, *La Préhistoire Orientale*, Tom. I, p. 173, Paris, 1925.

(2) Kopti u Eġizzjani hija kelma waħda kif jidher sewwa jekk ahna inneħħu l-vokali u ngabblu l-konsonanti: Kopti = K P T; (Eġizzjani (Fgypt) G P T. K. u G. fis jittieħdu minn flok xulxin.

(3) Hamin, jigħifieri wlied Ham wiehed mit-tlitt itfal ta' Noħ (Noé). *Ara Gen. 10-6.*

dinastja XIII u XIV saru hekk qawwija, li ħadu f'idejhom is-saltna u ġew imsejha Hyksos (Dinastia XV, XVI u XVII). Il-Hyksos, li kienu semin (4), tilfu għal kollox l-ilsien semi, kif ukoll id-drawwiet tagħhom u saru jixbhu f'kollox lil l-Eġizzjani. Bil-maqlub ġara mita l-Gharab (semin), taħt id-din ta' Moħammed, ħadu f'idejhom l-Eġittu. Huma daħlu kullimkien ilsienhom, u l-ilsien Kopti ntilef minn ħalq in-nies u baqa' biss fil-kotba. Il-lum l-Eġizzjani (Kopti u Gharab) jithadtu l-koll il-għarbi. Minn dan naraw l-ewwel l-ilsien semi mixrub mill-kopti, inbagħad il-kopti mixrub mill-għarbi. Mela, inżommuha tajjeb, l-ilsien mhux dejjem għandu x'jaqsam ma' nisel in-nies li jithadtu; imma niftakru wkoll li l-filologija, mita taqbel ma xjenzi oħra, tista' wkoll tkun xhud u turi n-nisel ta' għaqda ta' nies.

Fost dawn ix-xjenzi, aħna nsemmu l-ewwelnett l-*Etnografija*, li hija x-xjenza li tiffi fil-fdal, li nsibu taħt l-art, ix-xogħol tan-nies li għexu fiż-żmenijiet li għaddew. Izda, kif għedna fuq, is-snaġġa' wkoll huma bħal l-ilsien, jiġifieri tagħlim li bniedem ta' kull razza jista' jitgħallimhom. Għalhekk l-Etnografija biss, ma hix biż-żejjed biex nithadtu fuq dan jew dak in-nisel ta' nies.

Kienet tkun ta' dawł kbir għalina, li kieku ma kenitx għadha fil-bidu tagħha, l-*Antropologija*. Din ix-xjenza tiffi l-għadam tal-bnedmin li għexu fl-eqdem żmenijiet, kif ukoll ta' dawł li għadhom haġġin. Hija tara sewwa d-daqs u l-għamla, u b'hekk tasal sabiex tifred razza ta' bnedmin minn l-oħra. Izda huwa meħtieġ ingħidu li l-għorrief għadhom bil-bosta mħawdin u ma jaqblux wisq bejniethom f'din ix-xjenza.

Mita bil-filologija, bl-etnografija u bl-antropologija jir-nexxilna nqassmu minn l-aħjar li nistgħu l-biċċa l-kbira tan-nies f'għaqdiet ta' nisel wieħed, hemm inbagħad l-*Etnologija*, li tmur tlaqqa' nisel ma' ieħor u taħdem kemm

(4) Fil-"MALTI" ta' dis-sena p. 109, il-Hyksos ġew imsejha Hittim. Dan ma hux sewwa. Il-Hyksos u l-Hittim, aħjar, Hatti, huma żewġ għaqdiet, nies, li ma humiex ta' nisel wieħed. Il-Hyksos huma semin, li ħadu d-drawwiet ta' l-Eġizzjani u saltu fl-Eġittu; il-Hatti, fil-Kotba Mkaddsa msejha *Hethaei* huma *arin*, kienu jgħammru l-Asja ż-żgħira, fejn waqqfu saltna qawwija ħafna. Li zammet għal bosta snin lil l-Assiri magħluqa fil-Mesopotamja. Għandna ħafna fdal tal-Hatti u fuhħar u bronż miktub ukoll. Huma kienu jiktbu bil-Cuneiformi, l-ilsien tagħhom huwa *ari*, għandu mill-grieg, iżda għadu ħadd ma qrah sewwa. Nittamaw li f'qasir żmien inkunu nafu wisq iżjed fuq dawn in-nies li kienu bil-bosta qalbiena.

tista' sabiex turi jekk il-bnedmin humiex kollha muisslin minn bniedem wiehed (*monogeniżmu*), jew minn hafna, li ma humiex immiessla minn xulxin (*poligeniżmu*) (5).

Minn dan ahna naraw ta' liema fejda huwa dan it-tagħlim li jwassalna sabiex nithaddtu fuq il-bidu tal-bnedmin.

Jekk il-filologu jsib il-materjal tax-xjenza tiegħu f'halq in-nies (għal l-ilsna haġġin), u fl-iskrizzjonijiet qodma (għal hafna ilsna mejtin), il-pre-istoriku għal l-etnologija, l-etnografija u l-antropologija jsib il-material tiegħu taħt l-art. Dan imur b'reqqa kbira jhaffer xi post, fejn jaħseb li kien hemm xi belt qadima, u jifli sewwa kull ma jsib, fdal ta' bini, ċaqquf, ġebel maħdum jew miktub, għadam, eċċ.... Huwa jhażżeż sewwa dak li sab, kif u fejn sabu, iqabblu ma' hwejjeġ oħra li kienu nsabu qabel, hekk fejn ikun hu, kemm ukoll bnadijiet oħra, u minn dan jitgħallem hafna hwejjeġ li qatt hadd bihom ma kien jobsor. B'dan ix-xogħol, il-lum, it-tagħlim fuq iż-żmenijiet qodma kiber bosta, u xejn ma hawn isbaħ fid-dinja, minn dan, li tara kif il-bniedem, mill-bidu tiegħu, beda jitħabat sabiex igħaddi dejjem il-quddiem. Ahna naraw il-bniedem jixtered maddinja, jinfired frazzez, ibiddel ilsien, jiehu drawwiet u jsib tagħlim, li jagħmlu kull għaqda ta' nies tgħix għal rasha. "*C'est un roman grandiose, igħidilna De Morgan, qui se déroule devant les yeux de celui qui sait voir. C'est une incomparable pièce de théâtre, dont l'univers est la scène et dont l'humanité fournit les acteurs*" (6).

Ahna fi hsiebna ngħidu xi haġa minn dak, li dan it-tagħlim ġdid, jurina fuq is-semin; il-għaliex is-semin għan-

(5) Ahna l-kattoliċi għandna nżommu dejjem il-*monogeniżmu* mhabba fid-Din Imqaddes tagħna. Fil-Kotba Mqaddsa, li la fil-om qerq u l-anqas jistgħu jqarqu, naqraw li Alla halaq bniedem wiehe¹, u li minnu twieldu l-oħrajn kollha. L-Appostlu Missierna San Pawl igħalimna li d-dnub daħal fid-dinja minn bniedem wiehed u li jittiehed minn kull wiehed minna fit-tmissil tiegħu. Mela la kull hadd jittwieled bid-dnub, kull hadd huwa bin Adam.

Jekk ahna nħallu fil-ġenb id-din tagħna, bid-dehen li tana Alla nistgħu naraw li l-*monogeniżmu* għandu jirbaħ. L-ewwel u l-aqwa xhieda ta' dan hija li bniedem u bniedma li ma jkunux ta' nisel wiehed, twieldu sewwa bħal dawk ta' nisel wiehed (*eugenesi*); bil-maqlub jigri fil-bhejjem li ma jkunux ta' speċi waħda (*kakogenesi*). Barra minn dan, il-bnedmin kollha, ta' kull nisel, jixxiebbu fl-aqwa haġa, li hija d-dehen; il-koll għandhom setgħa waħda tal-fehma, mela huma l-koll ta' speċi waħda, u gejjin minn nisel wiehed. Immela, li nisel wiehed jintagħżel minn ieħor, ma hux ġej mill-*poligeniżmu*, imma minn l-art, klima, ikel, drawwiet eċċ... għax mhux kullhadd igħix xorta waħda.

(6) J. DE MORGAN, op. cit., p. XIX.

dhom hafna x'jaqsmu magħna, jekk mhux għal haġa oħra, imħabba f'islienna. Ahna wrejna li l-ilsien malti huwa semi, u li għandu x'jaqsam mal-feniċju, mal-puniku u ma' l-għarbi (7). Huwa għalhekk xieraq li ahna naraw xi haġa l-ewwelnett fuq l-Etnologija semija, sabiex inkunu nafu kif is-semin huma muisslin minn xulxin; inbagħad naraw xi haġa fuq l-ilsna semin, il-għaliex kull fergħa hadet bixla għaliha. Izda qabel xejn huwa meħtieġ li nghidu xi haġa fuq art is-semin, sabiex inkunu nafu sewwa fejn ahna.

(*fissokta*)

P. Serafin M. Zarb O. P.

(7) IL-MALTI, 1926, pp. 39-46.—Fl-aħħar haġa tal-“MALTI”, pp. 85-88, is-sur A. Cremona, qal xi kelmtajn, għal dak li jiena ktibt fuq l-ilsien malti. Jiena ma kienx fi hsiebi nwiegħbu għal issa, għaliex il-quddiem għad nit-haddet iżjed fit-tul fuq din il-haġa, iżda deherli li jkun ta' għid lill-qarrejja tal-“MALTI”, ingħidilhom minn issa xi haġa. Is-sur Cremona kiteb: “Qabel “ma nagħlaq xtaqt intarraf haġa oħra: haġa mill-bqija, il-lum qadima hafna “u li kull min jinxeħet biex ixebbah ilsien ma' ieħor iktarx iżommha f'rasu. “Ix-xebħ u t-taqbil ma għandux isir minn ilsien klassiku jew letterarju “għal-lsien imkellem, imma minn ilsien imkellem għal ieħor imkellem” (p. 87). Dan il-kliem huwa ftit iebes u fuq kollox mhux minnu! Ilsien klassiku u lsien imkellem huma lsien wieħed u ma hemmx għarbi klassiku ilsien għalih u għarbi imkellem ilsien ieħor. L-ilsien imkellem jingħazel minn l-ilsien klassiku billi aktarx ikun iżjed hafif, jaqta' xi vokali, iqassar xi kelma, u jgħid xi kliem aktarx barrani. Il-Professor Basiliu Cattani, fil: “*Grammatica elementare della Lingua Araba*,” Roma, 1912, p. IV, hekk mar jik-teb: “*A me, arabo di nascita, sia concesso di protesta e contro l'affermazione, da alcuni diffusa, che esistono due specie, per dir così, di arabo: l'arabo letterario e l'arabo volgare. La lingua araba è una sola, e se nella lingua PARLATA la pronunzia di alcuni suoni vocali e di alcuni lettere, differisce dalla pronunzia alfabetica o letteraria, se alcune parole si elidono nel discorso familiare e nei rapporti da individuo a individuo, ciò non vuol dire che l'arabo parlato sia una lingua o un dialetto a sé*”.

Is-sur Cremona kiteb ukoll: “Il-Ġrajja ta' Malta u l-iffdal ta' l-oqbra “u ta' xi skrizzjonijiet puniċi ma humiex biż-zejjed biex fuqhom nistgħu “niġħdu u nirfdu dan il-hsieb. Tinħtieġ xhieda iżjed sħiħa u qawwija li “jahasra ma tinstabx fl-iffdalijiet tal-feniċ u tal-puniku” (*ibid*). Jiena ma għedx li l-malti, jekk ma huwiex għarbi MA JISTAX IKUN HLIEF FENIĊJU JEW PUNIKU, imħabba fl-iffdalijiet tal-feniċ u tal-puniku; imma l-għaliex il-Maltin damu jitħaddtu l-feniċju mill-1500 sena qabel Kristu sa 870 sena wara Kristu, jigiġifieri għal 2,370 sena, u damu taħt il-Gharab 200 sena biss. Jien, għalhekk, jidhirli li tinħtieġ xhieda iżjed sħiħa u qawwija sabiex tgħid, li l-ilsien għarbi f'200 sena tefa għal kollox l-ilsien malti (feniċju u puniku) li kellu haġja ta' 2,370 sena!

Fl-aħħarnett mita s-sur Cremona kiteb: “Issa wara kollox, jekk il-malti “għandu l-kliem tiegħu semi jaqbel kollu kemm hu mal-għarbi, ma “għandna għalfejn nistagħġbu xejn jekk fil-kliem malti nsibu xi xebħ “ma' l-assur, mas-sirjak ma' l-etijopiku ma' l-aramajk u saħansitra mal-“lhudi u għalhekk mal-feniċ ukoll” (p. 86), jidhirli li kabbarha ftit mita qal: li “*l-Malti għandu l-kliem tiegħu semi jaqbel KOLLU KEMM HU MAL-GħARBI*”. Hemm kliem semi fil-malti li żgħur ma humiex ġejjin mill-għarbi u għalhekk ahna nistgħu nwiegħbu: *retorqueo argumentum*: Jekk il-malti għandu l-kliem tiegħu semi jaqbel mal-feniċju u mal-puniku, ma għandna għalfejn nistagħġbu xejn jekk fil-kliem malti nsibu xi xebħ mal-għarbi.